

(14)

डाहरसेन स्मारक, अजमेर



— संपादक मंडल

भारत जे ओलह सीमा जी रखिया कंदड़ सिंधुपति महाराजा डाहरसेन धर्मात्मा, दानी ऐं शूरवीर हो। सिंधु संस्कृति जे वाधारे में अहम भूमिका निभाईदंडु, प्रजा जी परघोर लहदंडु ऐं मातृभूमिअ जो सचो सपूत हो डाहरसेन। सिन्धु जी उपजाऊ धरती ऐं तरक्की बि आसे-पासे वारनि परडेही राजाउनि लाइ साइ जो सबबु रही। पर सिन्धु जे सुपात्र देश-भगुतनि ऐं वीरनि जे करे खेनि हर दफे शिकस्त खाइणी पेई।

(91)

710ई. खां वठी मुहम्मद बिन कासिम सिन्ध ते हमलो कयो, देवल बंदरगाह खां थींदो ड्राहरसेन जी राजधानी अलोतर ताई पहुतो। ड्राहरसेन ऐं उनजी सेना बहादुरीअ सां मुकाबलो कंदे दुश्मननि खे टोटा चबाराया। दुश्मन समुझी विया त सिन्ध फतह करण सवली गाल्हि न आहे। इनकरे उन्हनि छल कपट सां ड्राहर खे शिकस्त डिनी। हू आखरी साह ताई लड्डे-लड्डे जंग जे मैदान में शहीद थी वियो। उनखां पोइ संदसि जाल लाडी बाई, भेण पदमा, धीअरु सूर्यकुमारी ऐं परमाल बि दुश्मननि जो आखरी साह ताई मुकाबलो कयो। अहिडीअ तरह ड्राहरसेन जे सजे कुटम्ब पंहिजे देश जी रखिया लाइ बेमिसाल कुर्बानी डिनी।

बेहद फ़खुर जी गाल्हि आहे जो अहिडे वीर जे याद खे कायम रखण लाइ सजी दुनिया में पहिरियो दफ़ो राजस्थान जी सांस्कृतिक राजधानी ऐतिहासिक अजमेर में नगर सुधार न्यास पारां हरीभाऊ उपाध्याय नगर में हिक शानदार स्मारक जोड़ायो वियो आहे। पहाडी छिपुनि जे विच में कुदरत जी संहं सां सजायल सुहिणी जगह ते हीउ स्मारक 30 हजार वर्ग मीटर में पखिड़ियल आहे।

अजमेर में ईदड सैलानी दरगाह ऐं पुष्कर सां गड्डु हीउ स्मारक जरूर डिसंदा आहिन।

हिन स्मारक में राजा ड्राहरसेन जी घोड़े ते सवार अष्टधातु सां ठहियल प्रेरणादायी प्रतिमा खुद ब खुद ध्यान छिके थी ऐं हिन वीर आडो श्रद्धा विचां कंधु झुकी वजे थो। गड्डोगड्डु जुदा-जुदा टकरियुनि ते सिन्धियुनि जे इष्टदेव झुलैलाल, गुरुनानक देव, श्रीचन्द्र भगवान, संत कंवरराम, हेमू कालाणी, राणा रतनसिंह ऐं स्वामी विवेकानन्द जूं संगमरमर जूं दिल छिकींदड मूर्तियूं स्थापित आहिन।

स्मारक जे अंदर टकिरियूं ऐं मुख्य भवन आहे। सामुदायिक भवन ऐं जलसनि लाइ तमामु वडो शाही मैदान आहे। हिक पासे चच सभा भवन आहे। भगत कंवरराम खुलियल मंच आहे, जिते वक्त बि वक्त घणेई कार्यक्रम थींदा रहंदा आहिन ऐं हजारें माणहू शामिल थी आनन्दु वठंदा आहिन। स्मारक जी संहं में चार चंड लगाइण लाइ भारत जे नक्शे में तलाउ ऐं पाणीअ जो फुहारो ठहियलु आहे।

मुलतान जी मशहूर आदि शक्ति हिंगलाज माता जो मंदिर आहे। जहिंजी श्रद्धालू श्रद्धा सां पूजा कंदा आहिन। चवनि था त 52 शक्ति पीठनि मां मुलतान में माता जो सिंदूर किरियो हो, सिंदूर खे हिंग बि चडबो आहे ऐं उन जगह ते हिंगलाज माता जो मंदिर इतिहासिक अहिमियत रखे थो, उन जी याद डियारण लाइ ई स्मारक ते हिंगलाज माता जो मंदिर जोड़ायो वियो आहे।

स्मारक में चटानुनि खे दीर्घाउनि जो रूप डेई हिन में महाराजा ड्राहरसेन, राणी लाडी बाई, पदमा देवी, सूर्यकुमारी ऐं परमाल जे जीवन सां जुड़ियल प्रेरणा डींदड ऐं मन मोहींदड चित्र लगल आहिन। गड्डोगड्डु मुख्तसर इतिहास बि लिखयल आहे।

स्मारक जे सिन्धू संग्रहालय में सिन्ध जी सभ्यता संस्कृति ऐं साहित्य बाबति घणेई तस्वीरूं लगल आहिन, टिमूर्ति कवि- शाह, सचल, सामी, संत महात्माऊ- स्वामी टेऊराम, बाबा श्रीचन्द्र,

साधू हीरानन्द, साधू नवलराइ, साधू वासवाणी, साधू ब्रूले जा संत, शहीद हेमू कालाणी ऐं ब्रिया स्वतंत्रता सेनानी ऐं सिन्धु जे मशहूर शख्सियतुनि जा चित्र लगल आहिन। सिन्धु संग्रहालय जे विच में ठहियल शानदार स्मारक ते सिन्धु जा अहम यादगार स्कूल, कॉलेज, शहर ड्रेखारिया विया आहिन। भाषा ऐं साहित्य सां वास्तो रखंदइ घणई तस्वीरूं मौजूद आहिन।

कदीम सिन्धु संस्कृतीअ जी मूर्तिकला ऐं ऐतिहासिकता साबित कंदइ निशान रखियल आहिन। जंहिंसां असांखे सिन्धु जो साख्यातु दर्शन थी वेंदो आहे।

स्मारक जे पुठिएं दर जे भरिसां धरतीअ ते सिन्धु प्रांत जो नक्शो ठहियल आहे, जंहिंमें उतांजे जिलनि ऐं मुख्य शहरनि खे उकेरियो वियो आहे। ब्रिए पासे वरी ब्रारनि जे लाइ जुदा-जुदा किस्मनि जा झूला लगल आहिन। हकीकत में हिन स्मारक ठहण खां पोइ न रगो भारत वासियुनि पर दुनिया जे जुदा-जुदा मुल्कनि में रहंदइ भारतवासियुनि जो पिणु ध्यानु छिकायो आहे।

1997 खां वठी हर साल 25 अगस्त ते ड्राहरसेन जयंती ऐं 16 जून ते ब्रलिदान ड्रिंहूं धूमधाम सां मल्हायो वेन्दो आहे। चित्रकला, गीत, संगीत, डांस, तकरीर ऐं नाटक चटाभेटियूं थींदियूं आहिन। हज्रां माणहू अची हिन मेले में शामिल थी श्रद्धांजलि पेश कंदा आहिन। सजे भारत मां खास करे राजस्थान जे सभिनी शहरनि मां बसूं भरिजी ईदियूं आहिन। हीअ स्मारक अजमेर जो शानु आहे।

नवां लफ़्ज़ :

परघोर = संभाल ।

टोटा चब्राइण = सबक सेखारण।

शिकस्त = हार।

फतह करण = जीतण, खटणु।

:: अभ्यास ::

सुवाल: I. हेठियनि सुवालनि जा जवाब 15-20 लफ़्ज़नि में ड्रियो:-

- (1) सिन्धु सां परडेही मुल्क छो साइ रखंदा हुआ?
- (2) ड्राहरसेन स्मारक में कहिड़ियूं कहिड़ियूं प्रतिमाऊं लगल आहिन।
- (3) स्मारक में कंहिंजो मंदिर ठहियलु आहे।
- (4) स्मारक में सिन्धु संग्रहालय में कंहिं कंहिं जा चित्र आहिन?

सुवाल: II. ड्राहरसेन सिन्धु स्मारक ते अटिकल 200 लफ़्ज़नि में मज़मून लिखो।

●●